

KIPINDJI KYA. 7 : KULANGWILA (Kutumbisha)

Pa mwanda twi balangwidi (bena kukumiina) twi bya kutentekyesha mafuku abedi abatudi bakumiine Fumu Yesu bu mupashi eetu na kushinkamiisha shi'aye mwitupashe ku milwisho yetu. Byabya mbituwushe nda na muloo na twabanga kulesha kipaso kini kibetweleele myabi. Mukulondesha, tukwete pangi kwiyipusha kyatudya kukita bwa mupaashi etu. Kwi mifubo yibungi ya kukita mu kakongye na bwa Mwanana, mu bipaso bilekeene. Atukumina booso'shi mufubo ngi kintu aki badikwa muno mu senga. Bu byabidi, twi kwata na bushito byabya abikumiina Efile-Mukulu kwi muntu ooso a kwatudi. Kiina mwanda mu kino kipindji nku kimbuula kintu kiina bushito pa mwanda wa Fumu.

Ku byoso, twina tubingilo twa kwibunga mu kakongye na bangi beena kukumiina. Kabingilo kamune ka munkatshi mwato nkupusha eyi dya Fumu. Byabya abipa umune sungwa bebungi bafubi ba Fumu bwa kwakula eyi. Pa kulonga kwa eyi mu Ebuku dy'Efile-Mukulu, twi kupusha ni malango mu kipindji kibalongwa.

Kabingilo ka kabidi nka kupa Mwanana. Byabya abitulwa mu kikitshino mu kipindji kya kwibunga pa mwanda wa luteko, patupa (sunga atulambula) Fumu lutumbu lwetu na kutuula nkalo yetu ; byabya namu ni, nkipindji kiina muulo ukata pa tu tentekyesha lufu lwa Fumu, mu kubaala kwa mukate mwa tutumbulaa na kulangwila. Binobino atutala pa mutwe wa mwanda wa kulangwila, awitukisha kisaka kya kabidi.

Kulangwila Nkini ? Nkulungula Yaya bukata na bushito bwaye, na kwi Mwana byabya bikishekishe buwa bya bu muntu bwe na pa mwanda wa mufubo waye. Kipatulwilo kya wuno mwaku nyi : « *kukukila mutadiile* » Kulangwila akukyebe kupatuula penda bino : nkupana mambwele mbwele [kwishingila] kumpala kwa

ungi muntu na patulangwila Yaya na Mwana, bi namu ni kilesheko kya kifulo kyetu kikata kwabadi.

Kwififyena, kipaso kya kulesha kifulo ku mbidi, bi kutama na mu kikudi. Pa baadi mutumibwe Mpolo mwishinda bwa kwaluka ku Yelushalema, baadi awuku'shi temonena na tukongye twibungi, mu bungu bwa tooso tuba kwashishe mu kwitubunga, bayitanyine bakulu baku Efeso'shi bafumankane ku Milete. Baadi na muloo bwa kwimonena nabo na kwibakankamika ! kufudisha pa kwilekeena atubala biino : « *Na babamwitumbile mu shingo na ku mufifya ku milomo* » Mikitshino 20:37. Nkifulo bukata kini kibaba lesheshe mutumiibwe Mpolo pa mwanda wa kifulo kyaye kwabadi na bukwashi bwaye bikishe kishe bukwashi bwa ku kikudi bubebatwadiile. Ngi kifulo akikyebe kupwandjikila Efile-Mukulu eetu patupetekyalwa naaye.

Atumono shi Mpolo kukila bungi batumibwe baadi akanyibwa bikata pakuuka bushito bwa bu muntu bwa Fumu na byoso bibapete kwadi. Mu mikanda yaye, abimufikila ingi misusa kulesha kulangwila kwaye na namu ni patutentekyesha kifulo kya Fumu kwatudi, twi bya kwilungena na mutumibwe Mpolo pakula biino : « Mwana Efile-Mukulu bamfudile kifulo na epaana aye nabeene pa mwanda wande » Bena Ngalateya 2:20. Mpolo baadi amono bi bukata bwa kifulo kya Fumwaye mu kipaso kya pa bwaye ki baadi ebyakula mu mikanda yaye byashi abamubadika bebipushe namu n'abo balangwile Mwananaa. « *Yawa shina kifulo tamuwuke Efile-Mukulu, mwanda Efile-Mukulu ni nkifulo* » 1 Yoano 4:8 Atubadika namu ni : « *Talayi bukata bwa kifulo kitupe Yaya, bwatudya kwitanyinibwa shi Mbana b'Efile-Mukulu.* » 1 Yoano 3:1. Bu byatudi bakumiine atupusha'shi « pa kwikala babingishibwe pa lukumiino twina kufukama n'Efile-Mukulu mu Fumwetu Yesu Kilisto... mwanda'shi kifulo ky'Efile-Mukulu nkipongolwe mu mashimba mwetu mu Kikudi-E-Selele baadi mwitupeebwe » Loma 5:1-5. Tubawuku bi kifulo kitupébwe kiwule mu **mashimba mwetu**, na pa

kumona kumpala kwaye bwa kulangwila, byabya abitutentekyesha bikata bwa kino kifulo kikata kwatudi.

Kifulo kyetu kwi Fumu na kulangwila kwetu pa mwanda waye bikale na kitako pa **Byadi'aye**, Kilombeeno kipya akyakula patoka'shi Fume Yesu ni Efile-Mukulu nabeene. Tamufikye Efile-Mukulu nya. Baadi nka Efile-Mukulu na enka Efile-Mukulu, kutala paye kwikala Mwana, ena kineemo kimune na kepatshila ka kwikala bu Efile-Mukulu a kifulo, Aye ni Efile-Mukulu mupangi. « Bintu byoso bibakitshinwe kwadi na takwi kintu suunga nkimune kya ku bipangwa kishi kipangibwe kwadi » Yoano 1:3. Aye ngi epankatshi pa kifulo ki'Efile-Mukulu kwatudi. « Mwanda Efile-Mukulu bakishekishe kifulo kwi ba pa senga bebapeele Mwana'aye eleka'shi ooso yawa akumiina mwadi tashiminanga ... » Yoano 3:16. Pabamwenekyele Fumu ku beteleme, kifulo ki'Efile-Mukulu kibapeelwe muntu. Kino kifulo ki'Efile-Mukulu kibakafiki na kwi muntu mushimine mu mufito wa bubi bwaye.

Kyadi mukite : Bibofule bukini bya Mwana eleka Efile-Mukulu aye kufwa ku kalufadiyo ? Ni mufwe ku nkulusu, aku namu aye umune ku bipangwa byoso bya malangi elekeene bya bantu, takubaadi kabingilo ka kufwa. Lufu lwaye lubaadi peenda bwa'shi asemune mashito eetu a milwisho na kwitufikisha balulame kumpala kw'Efile-Mukulu Eselele. Takubaadi kingi kipaso kukasha lufu lwaye, bwa kwelela muntu myabi. « *bepene aye nabeene bu mulambu pa mwanda wa booso, bu kamoni bwabadi baleshe mu kipindji kyaye* » 1Timote 2:6. Kipeta kya bushito bwa uno mufubo nki shinkamishibwe mu kusanguka kwaye kwa butshokodi.

Bukata bwa muulo ufutshibwe : Uno mufubo nguyishe Fumu Yesu Kilisto ku mbalo yi kwiwulu kula kwewulu. Bintu byoso mbyaye, mwanda ni Efile-Mukulu. Bamwikewulu ba babaadi naye mwanda wa kumukokyela mikamiko yaye. Bu byadi Efile-Mukulu bu fumu bwaye na matalwa aye tabi mpaka nya.

Mufundji a mukanda kwi bena Ebeleo ebileshe mu ano mayi « *Aye, pakwikala ebakani dya ntumbo yaye, na nkyebukilo ya bw'Efile-Mukulu bwaye, na pa kukankamika bintu byoso kwi'eyi dya bukome, pa'ye kutoosha milwisho... »*. Bena Ebeleo 1:3. Afiki kwi bula kinyi ! Mutumibwe Mpolo ebikanya namu ni paye kufundjila beena Fidipi « *Aye baadi efwanika di'Efile-Mukulu, tamutale bu kintu kya kunyenga bwa kwikala mu lutshi lumune n'Efile-Mukulu nya, anka beyishishe aye nabeene na kwata efwanika dya bu mpika, batshile efwanika dya bu muntu. Na basangenwe na nkyebukilo ya bu muntu, beyishishe aye naneene paye kukokyela mpa na ku lufu lwa ku nkuluse.* » (mbalo yikilekile kushi kwa fudilo) Fidipi 2:6-8. bafikile bu : « *mulumbibwe mulawe pa mwanda wetu* » Ngalateya 3:13.

Nkikupilwa kini kibapetele Mwanana, paye kusambulwa kwi booso bamwifunye? su twatemuna mukandu wibuwa wufundwe kwi Mateo : Yundase bamupanine 26:47,48 balongi baye babasukile na bamuleka bupenka 26:56 bafadishi bamushikwa aboshi « *mulombeene lufu* » 26:66 ba bamwelele mata ku mpala yaye na bamukupila na mbata 26:67 ; Mpiele kumutuna'shi « *tanguku yawa muntu mi* » 26:74 Mpilato kumutusha bwashi akabambwe ku nkulusu, 27:26, bantu baba musengyele na kumusabuula'shi « *su we Mwana Efile-Mukulu ika ku nkulusu* » 27:40 bafundji ba mikanda na bakulu babamusepeelee shi « *apashanga nka bangi epashengye nabeene* », 27:42 basalayi kuta bubale bwa kwiyaabeena bilamba byaye, 27:35 ; baba mubambile na ba ngifi, 27:38 ; ta mupete bukwashi sunga bumune, baadi bupenka bwaye, aye nkwipaana nabeene bu nkuulo. Muulo kini ubafutshile, nkifulo kini ! kutshokola kwaye kamwanda kalenga shi : « *nanwe pabanudi bafwe mu bilubilo byenu na ku munyonga wa musamba weenu, benu peelee muwapamune naye pa kwitulekyela bilubilo byetu byoso ; pa kushima kitungo kibadi kitupisheene netu, kyakya kibaadi mu milayilo na kibaadi kitukeene neetu na bekikatwishe pakwi*

kibamba ku nkuluse, bakashishe mafumu na makata, bebilesheeshe kumpala kwa bantu, bebatshokwele ku nkuluse » Kolose 2:13-15 « Kilisto bafwile pa mwanda wa milwisho yenu ...aye nkushikibwa... aye nkubushibwa efuku dya kasatu...» 1 Kolente 15:3-4. Mwanana belele musase ku nkuluse'shi « **bibalombana** » Yoano 19:30. Eyi dya ntumbo dya mwikewulu ni « *Te pano nya, mwanda mupwe kusanguka* » Mateo 28:6 mufubo wubadi wulombanyinine. Aye baadi mutshokole ngoshi na lufu. Ntumbo kini ya kulangwila !

Mulayi waye bwa mafuku afiki: « *...Nakaluka na nakenwata bwakukyeba'shi kwakwa kwandji mi anwe namu nwikwikale* » Yoano 14:3. A kikile buwa nkini kwi mwina kukumiina pe kukisha mafuku ayikalayika pepi na Fumu Yesu Kilisto ! Bineemo ni ngingi mitwe ya myanda yibadya kwitukitshisha ku lutumbu na lulangwilo kwi Fumwetu Yesu Kilisto. Anka lulangwilo lubadya kwenda kula. Bikineemo binobino.

Lulangwilo kwi Yaya

Efile-Mukulu ta mbamwiwukye mu Kilombeno kikulu bu Yaya nya, anka bu mupangi. Kino nkimonwa kipya kukatukila kwi Fumu Yesu aye nabeene ngi betuwukisha bu Yaya.

Bino bibaadi'shi bitufumbwilwe nka pa kupwa kulombasha mufubo wa ku nkuluse. Kunyima a kusanguka, Fumu Yesu balungwile Madiya aku mangadala bino « *Nda kwi bakwetu na okebalungule'shi : nende kwi Yaya na sheenu ...* » Yoano 20:17. Mu kikudi kumpala akupanga byoso bibadi byakukitshika bibadi bipwe kulongamisha Yoano etulungula'shi « *kyatudi bamone na atulesha bu kamoni'shi Yaya batumine Mwana bwa'shi ekale mupashi a nsenga* » 1 Yoano 4:14. Buwumune bupwidikye pankatshi pa Yaya na Mwana bu baadi bwitupatulwilwe kwi Fumu Yesu mu eyi na bwetupebwa.

Mu Yoano 4, Fumu afumankana na mwana mukashi aku Samadiya, nguba akwisamba, balesha lukalo lwaye lwa kutomesha Efile-Mukulu na kwipusha'shi nkipaso kini kyadya kumulangwila Aye. Fumu Yesu amwalula'shi : « *anka saa ayikafika na tayidi kwanka binobino, eshi balangwidi b'eyendo abakalangwila Yaya mu kikudi na mu eyendo, mwanda namu Yaya akibi be byabya aba mulungwila bamulangwile mu kikudi namu eyendo* » Yoano 4:23-24.

Atulondo bintu bibungi mu kino kishingatshilo :

Yaya : Fumu alesha Yaya mu kipaso kya bulongo bukile ku lungi lupese amwitanyina bu « **Shaye** » kwilondena kupwidikye kwa Yaya na Mwana akutungunuka mafuku oso ababakitshine pano pa senga. Binobino, Fumu alesha buno bulongo kwi balume na bakashi. « **Saa ayikalayika na binobino** » mufubo oso wa Fumu wubaadi wakufikisha muntu mulombane bu mulangwidi eyendo. Byabya tabibadi bibofule mu kipingo kya bena Yunda. Balangwidi'eyendo ba baadi bakwikala nka balangwidi ba Yaya.

Ngikashi ya mulangwidi eyondo ni nkulangwila « **mu kikudi na mu eyenda** » bino bipwandjile nka bena kukumiina b'eyendo. Bashi bakumiine tabena kiwukilo kya Yaya mupwandjikile kulangwila nya ; mwanda mbafwe ku Kikudi na tabawuku bukome bwakupeta muwa upya ku nkuluse.

« **Yaya akimbi bee byabya abamulangwila** » : bi kineemo kwatudi bwa kulesha shi twibalombeene kwalula ku kikyebe kya Yaya. Twi bya kumulangwila ingi misuusa kikudi kyetu nkiwule na kutentekyesha pa mwanda wa Fumu Yesu. Mufwe kuka lufadiyo, na bi buwa, anka ta twi bya kwilwankana Yaya, akimbi aba mulangwila.

Kulangwila kwikale « *mu kikudi na mu eyendo* » tubaadi yingi misuusa « *bafwe mu bilubilo byetu na mu milwisho yetu* » Bena Efeso 2:1. Bashi balombane ba kwisamba n'Efile-Mukulu. Pa batupete kipandjilo tubapete muwa upya muwa wa

mu Kikudi. Ngikashi yetu ya kumpala yibashintuluka: binobino tatudi na muwa upya mu Kilisto. Beele mwatudi muwa wayikalayika, abipatuula nakwamba'shi twina muwa binobino « *beena muwa w'Efile-Mukulu mu Kilisto Yesu* » Looma 6:11. Fumu tasangeela lulangwilo lubadi mu kilombeno kikulu, na shibo ya mapema na ntempelo. Ku aa mafuku, kisukusuku kibaadi kitwele pa bintu abimweneka: ba tshite mwakwidi babatalanga mwanda wa nyema, bifwalwa bya ba tshite mwakwidi, Anka lulangwilo lw'eyendo lubalekyele Fumu ta lubaadi pa bintu abimweneka ku meeso nya, anka pa bi munda, lulangwilo lubaata nsulo yalo mu eshimba patuludikwa na Kikudi-E-Selele kishaale mwanka ; Kikudi kyetu nkikumibwe na kushingula shi Efile-Mukulu nani na kibakitshine kwatudi.

Twina kyakulangwila Yaya pa mwanda atuwuku eyendo, twi bya kulangwila mu eyendo. Kilombeeno kipya akitulombala mu eyendo.

Saa kini ya kulangwila ?

Takwi bukunkushi suunga bumune mu kipaso kya kulangwila Yaya na Fumu Yesu Kilisto. Pangi nku saa yoso. Muntu suunga umune te bya kukutwa mu kyakya kipindji nya. Byabya kulangwila mu bungi, mu kakongye bilekeene. Mu kyakya kipaso, lulangwilo lw'eyendo a benlukita pe bungi bwa bantu, muntu oso a mu kakongye mupwandjikile mwitanyinwe ku eshimba dyaye bwa kulangwila na kunemeeka Efile-Mukulu. Ingi misuusa bena kukumiina aba fuula kukita kibungilo kipa bwakyo bwa penda kulangwila. Byabya mu byoso, kibungilo pa mwanda wa kubaala mukate aki fwisha kifumankeno ki buwa bwa kulangwila.

Patwibungu mwanda wa kubaala mukate bilondeshele mayi a mu mukanda wa Luuka 22 na 1Kolente 1 ; byabya bibatulondesha ku kipindji kya kasamombo 6, atutentekyesha pa bupeenka muwa wa mufubo wa Fumu Yesu ; biba mutwadile ku lufu ku nkuluse. Ni mbipindji bya muulo wukata. Anka byabya bibungilo ta bya kukitshika bu kulombasha kwa mushonga nya.

Tatwalushuula bina mwanda bimune bitale pa lufu lwa Fumu Yesu na lusangukilo lwaye lubingo lwoso nya ; bushi byabya abikitshika mu kingi kipaso. Bino bipindji tabi bya kukita bu kyubishi, mwanda atufiki mu kulangwila. Bino bipndji byelwe mwabi na Kikudi-E-Selele akunkusha mashimba eetu ; kasha penda mitwe yetu na kutwala lulangwilo lw'eyendo mu kakongye, kushinguula kw'eyendo kwa bukata bwa Fumu Yesu na kya buntu kya Yaya bwa kwalula ku lukalo lwande. Kakongye kebungye aka kankmikibwa mu kikudi, Fumu atumbishibwa na Yaya alangwilwa. Kakongye akapetekyelwa mu kukankamikibwa. Atulangwila mu kikudi na mu eyondo. Tukimbe byabya patudi bebungye pamune. Tutentekyeshe namu ni'shi lulangwilo alukitshibwa kwi bantu booso, bena kakongye, balume na bakashi, balulme bena mudimo wa kwakula abipushika, abakula bwabo banabeene na bwa kakongye, bakashi ba wumiine mu kulangwila, na Fumu ebi pusha. Mu kikitshino, kakongye take bya kukila lubilo lubilo kipindji ku kingi nya, bwa kupa namu ba tabo kipaso kimune kya kulangwila buwumune. Kikudi-E-Selele akikumina na akikunkusha bena kukumiina mu kulangwila Yaya na Mwana. Saa ya kulangwila mu ku wumina ni nkipindji kina muwa mu kipwilo, mwanda bena kukumiina boso abakakitshi « *nshibo ya mu Kikudi milambu wi selele mwanda wa kulambula milambu yamu Kikudi ayi sepelesha Efile-Mukulu mu Yesu Kilisto* » 1MPiele 2:5.

Patwibungu mu kakongye pamune atwabiilaa kupetekyelwa kwa Kikudi-E-Selele bwa kwitukunkusha. Twikitshishe bwakulama kepatshilo ka kibungilo kyetu kiku mwanda wa nteko na kulangwila na lutumbu kwi Yaya na kwi Mwana. Mwanda wa kipwilo, takwi mbalo yakushintushena malongyesha, anka pangi ku mpwilo kwa mweshi bilondeshe ndongamisho a mitwe ya myanda mu kipwilo.

Kukangwila bi kuni ? Kipaso kini kya kwitwala patudi kumpala a Mwanana ? Atu mwata buni kwatudi ? Lulangwilo muyile kipatulwilo kya mwaku nki bungi ? Mu kinangu kya ku kunamina Mwanana, tutemune bantu babafiki kwi

Mwanana. Pa senga: « *pabo kutwela mushi, babamwene mwana muinga na Madiya nyinaye, babamulangile na kumunemeeka...* » Mateo 2:11. « *na bu bi babendanga mu ke bilungula beeyi baaye Yesu namu bafumankene nabo, aye'shi: nenu semeyi. Nabo babesesele pepi naaye, baba kwatshile ngawo yaaye na babamwishingile* ». Mateo 28:9.

Mwiyilu: « *Na pabapwile kwata mukanda, nyema yinanka na bakulu makumi abidi na bananka babapoone [mapala pashi] kumpala kwa mwana a mukooko, oso a kwabadi baadi na luseese na bipulu bya oolo biwuule malaashi, bikale nteko ya bena selele, Na abayimbi loono lupya, bambanga'shi: We mulombeene kwata mukanda na kwiwulamuna bitampi* » Kileleso 5:8.

« *Na bipangwa binanka bibambanga'shi: Amen ! Na bakulu babapoone [mapala aabo] pashi na babamulangwidiile* » Kileleso 5:14.

Mu Loono 45, mu aloo muwule na muloo na kina mwanda kya masaka : akula pa mwanda wa fumu, kina mwanda kya luno loon ni Fumwetu. Mu boose 11, muyimbi a loono akula'shi : « *Mwanda aye Fumu obe : mulangwile* ».

Patufiki mu kumulangwila, suunga n'eshimba dya kwiya mu ku mulangwila, pa tukitshi byabya, atulesha kulangwila kwetu kukubeene musuusa umune bwa Yaya na kwi mwana.

Muulo wa kulangwila

Tatupwile kulesha'shi Fumu Yesu bapwile kufuta muulo wa milwiso p'aye kufwa lufu lwa ku nkuluse. Tatwi na kipese mu wawa muulo ufutshiibwe. Anka lulangwilo lwetu lwi na « **muulo** ». Ndafidi baadi mwakule : « ... **Ntshi bya kulambula Ayikalayika, Efile-Mukulu ande bitapilo bishi na muulo nya** » 2 Samwele 24:24.

Mwina kukumiina akisha lubingo lushima ku myanda ya kusepeela, ekala na bintu bipela bya kutwadila Fumu pa bebungu mu dya lubingo bwa ku

mukutentenkyasha. Kulangwila takwi bu kilamba kya kufwala patudi nakyo lukalo. Ku byabya, mwina kukumiina bakisha lubingo na kutompa bu umune na Fumw'aye, na kukimba kumusankisha, akawuku buwa bw'aye na akekala n'eshimba tina kisukusuku bwa ku mulangwila pa be bungu saa yak u mulangwila, bu masambila ena kitentekyesho.

Patutentekyesha bya twikalanga babadike kubangilo a kino kipindji ku kipatulwilo kya kulangwila, tutalengyeyi binobino kino kitentekyesho kya mu Luuka 7:36-50. Mu fadishi umune « *batekyele Yesu bwa'shi adye naye* » Kishingatshilo 36. Fumu ba kuminyine lwitanyino lwaye na buntu. Dyakabi dyaye, mu Fdishi tamuleshe bukalanga bu baadi bukubeene bayiminwe. Aku namu baadi adi, atubadika'shi mungi mwana mukashi, baadi musondi, batompele kutwela mu shibo na « *na bayimeene kumongo ku ngawo yaye, na baadi kwete kudila ; na babangile kwiwitopesha na mpolo yaye, na beyikumunanga na nyene ya ku mutwe waye ; na bafifile ngawo yaye na beyifikinye malaashi* » Kishingatshilo 38. Abetulungula binangu bya mufadishi : tabaadi mushingule'shi Fumu mwikale dingi mutemuki ; mwanda badya kuwuka shi mwana mukashi kini amukumanga.

Byabya, Fumu alungula Simeone pa kumulondela elondo dya basha Mabasa babidi, umune baadi akwalusha makuta ebungi, mungi namu apeela. Bu bya bi baadi boso babidi tabeena bukome bwa kutusha suunga kwalwisha shaa makuta bwashi aye akatushe dyadye ebasa. Fumu bayipwishe Simeone'shi : « *Anani aku bano babidi akafulu kifulo bikile ?* » Lwalulo lupelepele : anka yawa ena ebasa dya makuta ebungi. Fumu alesha Simeone'shi aye baadi mukutwe bukalanga kwadi, mwanda muntu mwenyi ; mikolo yaye tayi baadi itumpimbwe, bi baadi bu kyubishi mwiwumbo ; ta baadi mu mupe lwimuno lwa ku milomo, suunga ku mushinga mwimu ku mutwe waye nya ; ta ku baadi binangu by'ebasa dilekibwe. Yawa mwana mukashi sha milwisho bakitshine kintu kikata bu ebasa dyaye, na

kupa Fumu byabya byoso bi baadi mukutwe. Fumu baadi mu mufwile lusa ku milwisho yaye.

Tubadikuule mayi a kyongwa a Fumu mu kishingatshilo 45 « *Obe twe munfifye nya ; anka'ye kasha ntwelanga ta mukokye kufifya ngawo yande nya* » tabande kukitshisha kino kipatulwilo kwatudi atwe banabeene. Fumu bakuminine aye nabeene Kwenda, aku namu baadi mwitanyinwe ku kyakya kibaa, kibaadi kilumbulwe kwi Simeone mufadishi. Kyakya kibaa, kibaadi kidibwe patoka, anka ta ku baadi ku fyfya kwa milomo, suunga kulangwila bwa kusankisha eshiba dyaye.

Kwi peteena ku baadi kupela ku dyadya eteshi, Fumu baadi mupete muloo kwikuni ? Ubaadi ufikye mu kukiila kwi mwana mukashi mulwishi (mu uno mwanda wa mwana mukashi, baadi na bintu bya muloo. Mubadi, we musodi mupashibwe mu kukiila ku mufubo wa ku nkuluse ? Tula eshimba dyobe, mupe kwakwa ku fyfya kwa kifulo, kwakwa kulangwila ku mulombeene misuusa yoso yatupete.

Kino kipindji kya kano kakanda kya musambobidi : 7 Kya kulangwila (Kutambuka mu etaata dya kilombeeno kipya) kyaluulwe mu Kisongye mu Kabinda, mweshi wa Kanaka mu kipwa kya 2025 kwi bakwetu bano : Arthur NYINDU ASSANI, Ivon Kiluba Kibambe na Esther KIMANKINDA YANGONGO.